

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

॥ శ్రీదేవనాయకపంచాశత్ ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజ మహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే రామానుజాయ నమః  
శ్రీమతే నిగమాంతమహాదేశికాయ నమః

## ॥ శ్రీదేవనాయకపంచాశత్ ॥

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

ప్రణతసురకిరీటప్రాంతమందారమాలా-

విగళితమకరందస్నిగ్ధపాదారవిందః ।  
పశుపతివిధిపూజ్యః పద్మపత్రాయతాక్షః  
ఫణిపతిపురనాథః పాతు మాం దేవనాథః ॥ 1 ॥

దేవాధినాథకమలాప్యతనేశపూర్వాం

దీప్తాంతరాం వకుళభూషణనాథముఖ్యైః ।  
రామానుజప్రభృతిభిః పరిభూషితాగ్రాం  
గోష్ఠీం జగంతి గురుపంక్తిమహం ప్రపద్యే ॥ 2 ॥

దివ్యే దయాజలనిధౌ దివిషన్నియంతుః

తీర్థం నిదర్శితవతస్త్రిజగన్నిషేవ్యం ।  
ప్రాచః కవీన్ నిగమసంమితసూన్యతోక్తిన్  
ప్రాచేతసప్రభృతికాన్ ప్రణమామ్యభీక్షం ॥ 3 ॥

మాతస్త్వమంబురుహవాసిని కించిదేతత్

విజ్ఞాప్యతే మయి కురుష్య తథా ప్రసాదం ।  
ఆకర్ణయిష్యతి యథా విబుధేశ్వరస్తే  
ప్రేయానసౌ పృథుకజల్పితవన్మదుక్తిం ॥ 4 ॥

నిర్విశ్యమానవిభవం నిగమోత్తమాంగైః

స్తోతుం క్షమం మమ చ దేవపతే భవంతం ।

గావః పిబంతు గణశః కలశాంబురాశిం  
కిం తేన తర్ణకగణాస్తృణమాదదానాః ॥ 5 ॥

అజ్ఞాతసీమకమనంతగరుత్మదాద్యైః  
తం త్వాం సమాధినియతైరపి సామి దృష్టం ।  
తుష్టూషతో మమ మనోరథసిద్ధిదాయీ  
దాసేషు సత్య ఇతి ధారయ నామధేయం ॥ 6 ॥

విశ్రాణయన్ మమ విశేషవిదామనింద్యాం  
అంతర్వతీం గిరమహీంద్రపురాధిరాజ ।  
స్తవ్యః స్తవప్రియ ఇతీవ తపోధనోక్తం  
స్తో తేతి చ త్వదభిధానమవంధ్యయ త్వం ॥ 7 ॥

సంరక్షణీయమమరాధిపతే త్వయైవ  
దూరం ప్రయాతమపి దుస్స్యజగాఢబంధం ।  
ఆకృష్టవానసి భవాననుకంపమానః  
సూత్రానుబద్ధశకునిక్రమతః స్వయం మాం ॥ 8 ॥

వ్యామోహితా వివిధభోగమరీచికాభిః  
విశ్రాంతిమద్య లభతే విబుధైకనాథ ।  
గంభీరపూర్ణమధురం మమ ధీర్భవంతం  
గ్రీష్మే తటాకమివ శీతమనుప్రవిష్టా ॥ 9 ॥

దివ్యే పదే జలనిధౌ నిగమోత్తమాంగే  
స్వాంతే సతాం సవితృమండలమధ్యభాగే ।  
బ్రహ్మీచలే చ బహుమానపదే మునీనాం  
వ్యక్తిం తవ త్రిదశనాథ వదంతి నిత్యాం ॥ 10 ॥

తీరైర్వృతం వృజినదుర్గతినాశనారైః  
 శేషక్షమావిహగరాజవిరించజుష్టైః |  
 నాథ త్వయా నతజనస్య భవౌషధేన  
 ప్రఖ్యాతమౌషధగిరిం ప్రణమంతి దేవాః || 11 ||

స్వాధీనవిశ్వవిభవం భగవన్ విశేషాత్  
 త్వాం దేవనాయకముశంతి పరావరజ్ఞాః |  
 ప్రాయః ప్రదర్శయితుమేతదితి ప్రతీమః  
 త్వద్భక్తిభూషితధియామిహ దేవభావం || 12 ||

తత్త్వాని యాని చిదచిత్ప్రవిభాగవంతి  
 త్రయ్యంతవృద్ధగణితాని సితాసితాని |  
 దీవ్యంతి తాన్యహిపురందరధామనాథ  
 దివ్యాస్త్రభూషణతయా తవ విగ్రహేన్స్మిన్ || 13 ||

భూషాయుధైరధిగతం నిజకాంతిహేతోః  
 భుక్తం ప్రియాభిరనిమేషవిలోచనాభిః |  
 ప్రత్యంగపూర్ణసుషమాసుభగం వపుస్తే  
 దృష్ట్వా దృశౌ విబుధనాథ న తృప్యతో మే || 14 ||

వేదేషు నిర్జరపతే నిఖిలేష్వధీతం  
 వ్యాసాదిభిర్బహుమతం తవ సూక్తమగ్ర్యం |  
 అంగాన్యమూని భవతః సుభగాన్యధీతే  
 విశ్వం విభో జనితవంతి విరించపూర్వం || 15 ||

దేవేశ్వరత్వమిహ దర్శయితుం క్షమస్తే  
 నాథ త్వయాపి శిరసా విధృతః కిరీటః |  
 ఏకీకృతద్యుమణిబింబసహస్రదీప్తిః  
 నిర్మూలయన్ మనసి మే నిబిడం తమిస్రం || 16 ||

ముగ్ధస్మితామృతశుభేన ముఖేందునా తే  
 సంగమ్య సంసరణసంజ్వరశాంతయే నః |  
 సంపద్యతే విబుధనాథ సమాధియోగ్యా  
 శర్వర్యసౌ కుటిలకుంతళకాంతిరూపా || 17 ||

బింబాధరం వికచపంకజలోచనం తే  
 లంబాళకం లలితకుండలదర్శనీయం |  
 కాంతం ముఖం కనకకైతకకర్ణపూరం  
 స్వాంతం విభూషయతి దేవపతే మదీయం || 18 ||

లబ్ధా తిథౌ క్వచిదియం రజనీకరేణ  
 లక్ష్మీః స్థిరా సురపతే భవతో లలాటే |  
 యత్స్వేదబిందుకణికోద్గతబుద్బుదాంతః  
 శ్ర్యక్షః పురా స పురుషోఽజని శూలపాణిః || 19 ||

లావణ్యవర్షిణి లలాటతటే ఘనాభే  
 బిభ్రత్ తటిద్గుణవిశేషమివోర్ధ్వపుండ్రం |  
 విశ్వస్య నిర్జ్వరపతే తమసాఽఽవృతస్య  
 మన్యే విభావయసి మాంగళికప్రదీపం || 20 ||

ఆహుః శ్రుతిం విబుధనాయక తావకీనాం  
 ఆశాగణప్రసవహేతుమధీతవేదాః |  
 ఆకర్ణితే తదియమార్తరవే ప్రజానాం  
 ఆశాః ప్రసాధయితుమాదిశతి స్వయం త్వాం || 21 ||

కందర్పలాంఛనతనుస్త్రిదశైకనాథ  
 కాంతిప్రవాహారుచిరే తవ కర్ణపాశే |  
 పుష్యత్యసౌ ప్రతిముఖస్థితిదర్శనీయా  
 భూషామయీ మకరికా వివిధాన్ విహారాన్ || 22 ||

నేతుం సరోజవసతిర్నిజమాధిరాజ్యం  
 నిత్యం నిశామయతి దేవపతే భ్రువౌ తే |  
 ఏవం న చేదఖిలజంతువిమోహనార్హా  
 కిం మాతృకా భవతి కామశరాసనస్య || 23 ||

ఆలక్ష్యసత్త్వమతివేలదయోత్తరంగం  
 అభ్యర్థినామభిమతప్రతిపాదనార్హం |  
 స్నిగ్ధాయతం ప్రథిమశాలి సుపర్వనాథ  
 దుగ్ధాంబుధేరనుకరోతి విలోచనం తే || 24 ||

విశ్వాభిరక్షణవిహారకృతక్షణైస్తే  
 వైమానికాధిప విడంబితముగ్ధపద్మైః |  
 ఆమోదవాహిభిరనామయవాక్యగర్భైః  
 ఆర్ద్రీభవామ్యమృతవర్షనిభైరపాంగైః || 25 ||

నిత్యోదితైర్నిగమనిఃశ్వసితైస్తవైషా  
 నాసా నభశ్చరపతే నయనాబ్ధిసేతుః |  
 ఆప్రేడితప్రియతమాముఖపద్మగంధైః  
 ఆశ్వాసినీ భవతి సంప్రతి ముహ్యతో మే || 26 ||

ఆరుణ్యపల్లవితయౌవనపారిజాతం  
 ఆభీరయోషిదనుభూతమమర్త్యనాథ |  
 వంశేన శంఖపతినా చ నిషేవితం తే  
 బింబాధరం స్పృశతి రాగవతీ మతిర్మే || 27 ||

పద్మాలయావలయదత్తసుజాతరేఖే  
 త్వత్కాంతిమేచకితశంఖనిభే మతిర్మే |  
 విస్మేరభావరుచిరా వనమాలికేవ  
 కంఠే గుణీభవతి దేవపతే త్వదీయే || 28 ||

ఆజానులంబిభిరలంకృతహేతిజాలైః  
 జ్యూషూతరాజిరుచిరైర్జితపారిజాతైః |  
 చిత్రాంగదైస్త్రిదశపుంగవ జాతసంగా  
 త్వద్బాహుభిర్మమ దృఢం పరిరభ్యతే ధీః || 29 ||

నీలాచలోదితనిశాకరభాస్కరాభే  
 శాంతాహితే సురపతే తవ శంఖచక్రే |  
 పాణేరముష్య భజతామభయప్రదస్య  
 ప్రత్యాయనం జగతి భావయతః స్వభూమ్నా || 30 ||

అక్షోభణీయకరుణాంబుధివిద్రుమాభం  
 భక్తానురంజనమమర్త్యపతే త్వదీయం |  
 నిత్యాపరాధచకితే హృదయే మదీయే  
 దత్తాభయం స్ఫురతి దక్షిణపాణిపద్మం || 31 ||

దుర్దాంతదైత్యవిశిఖక్షతపత్రభంగం  
 వీరస్య తే విబుధనాయక బాహుమధ్యం |  
 శ్రీవత్సకౌస్తుభరమావనమాలికాంకం  
 చింతానుభూయ లభతే చరితార్థతాం నః || 32 ||

వర్ణక్రమేణ విబుధేశ విచిత్రితాంగీ  
 స్మేరప్రసూనసుభగా వనమాలికేయం |  
 హృద్యా సుగంధిరజహత్కమలామణింద్రా  
 నిత్యా తవ స్ఫురతి మూర్తిరివ ద్వితీయా || 33 ||

ఆర్ద్రం తమోమథనమాశ్రితతారకం తే  
 శుద్ధం మనః సుమనసామమృతం దుహానం |  
 తత్తాదృశం విబుధనాథ సమృద్ధకామం  
 సర్గేష్విదం భవతి చంద్రమసాం ప్రసూతిః || 34 ||

విశ్వం నిగీర్య విబుధేశ్వర జాతకార్శ్యం  
 మధ్యం వలిత్రయవిభావ్యజగద్విభాగం।  
 ఆమోదినాభినశినస్థవిరించభృంగం  
 ఆకల్పయత్యుదరబంధ ఇవాశయో మే ॥ 35 ॥

నాకౌకసాం ప్రథమతామధికుర్వతే తే  
 నాభీసరోజరజసాం పరిణామభేదాః।  
 ఆరాధయద్భిరిహ తైర్భవతః సమీచీ  
 వీరోచితా విబుధనాయక ఇత్యభిఖ్యా ॥ 36 ॥

పీతాంబరేణ పరివారవతీ సుజాతా  
 దాస్యే నివేశయతి దేవపతే దృశౌ మే।  
 విన్యస్తసవ్యకరసంగమజాయమాన-  
 రోమాంచరమ్యకిరణా రశనా త్వదీయా ॥ 37 ॥

స్త్రీరత్నకారణముపాత్తతృతీయవర్ణం  
 దైత్యేంద్రపీరశయనం దయితోపధానం।  
 దేవేశ యౌవనగజేంద్రకరాభిరామం  
 ఊరీకరోతి భవదూరుయుగం మనో మే ॥ 38 ॥

లావణ్యపూరలళితోర్ధ్వపరిభ్రమాభం  
 లక్ష్మీవిహారమణిదర్పణబద్ధసఖ్యం।  
 గోపాంగణేషు కృతచంక్రమణం తవైతత్  
 జానుద్వయం సురపతే న జహాతి చిత్తం ॥ 39 ॥

దూత్యే దుకూలహరణే వ్రజసుందరీణాం  
 దైత్యానుధావనవిధావపి లబ్ధసాహ్యం।  
 కందర్పకాహళనిషంగకళాచికాభం  
 జంఘాయుగం జయతి దేవపతే త్వదీయం ॥ 40 ॥

పాషాణనిర్మిత తపో ధనధర్మ దారం  
 భస్మన్యూపాహితనరేంద్రకుమారభావం।  
 సంవాహితం త్రిదశనాథ రమామహీభ్యాం  
 సామాన్యదైవతముశంతి పదం త్వదీయం॥ 41 ॥

ఆవరితాభిరనుషజ్య నిజాంశుజాలైః  
 దేవేశ దివ్యపదపద్మదళాయితాభిః।  
 అన్యాభిలాషపరిలోలమిదం మదీయం  
 అంగీకృతం హృదయమంగుళిభిః స్వయం తే॥ 42 ॥

పంకాన్యసౌ మమ నిహంతి మహస్తరంగైః  
 గంగాధికాం విదధతీ గరుడస్రవంతీం।  
 నాకౌకసాం మణికిరీటగణైరుపాస్యా  
 నాథ త్వదీయపదయోర్నఖరత్నపంక్తిః॥ 43 ॥

వజ్రధ్వజాంకుశసుధాకలశాతపత్ర-  
 కల్పద్రుమాంబురుహతోరణశంఖచక్రైః।  
 మత్స్యాదిభిశ్చ విబుధేశ్వర మండితం తే  
 మాన్యం పదం భవతు మౌళివిభూషణం నః॥ 44 ॥

చిత్రం త్వదీయపదపద్మపరాగయోగాత్  
 యోగం వినాఽపి యుగపద్విలయం ప్రయాంతి।  
 విష్వంచ నిర్జరపతే శిరసి ప్రజానాం  
 వేధఃస్వహస్తలిఖితాని దురక్షరాణి॥ 45 ॥

యే జన్మకోటిభిరుపార్జితశుద్ధధర్మాః  
 తేషాం భవచ్ఛరణభక్తిరతీవ భోగ్యా।  
 త్వజ్జీవితైస్త్రిదశనాయక దుర్లభైస్తైః  
 ఆత్మానమప్యకథయః స్వయమాత్మవంతం॥ 46 ॥

నిష్కించనత్వధనినా విబుధేశ యేన  
 న్యస్తః స్వరక్షణభరస్తవ పాదపద్మే ।  
 నానావిధప్రథితయోగవిశేషధన్యాః  
 నార్హంతి తస్య శతకోటితమాంశకక్ష్యాం ॥ 47 ॥

ఆత్మాపహారరసికేన మయైవ దత్తం  
 అన్వైరధార్యమధునా విబుధైకనాథ ।  
 స్వీకృత్య ధారయితుమర్హసి మాం త్వదీయం  
 చోరోపనీతనిజనూపురవత్ స్వపాదే ॥ 48 ॥

అజ్ఞానవారిధిమపాయధురంధరం మాం  
 ఆజ్ఞావిభంజనమకించనసార్యభౌమం ।  
 విందన్ భవాన్ విబుధనాథ సమస్తవేదీ  
 కిం నామ పాత్రమపరం మనుతే కృపాయాః ॥ 49 ॥

ప్రహ్లాదగోకులగజేంద్రపరిక్షిదాద్యాః  
 త్రాతాస్త్యయా నను విపత్తిషు తాదృశీషు ।  
 సర్వం తదేకమపరం మమ రక్షణం తే  
 సంతోల్యతాం త్రిదశనాయక కిం గరీయః ॥ 50 ॥

వాత్యాశత్తైర్విషయరాగతయా వివృత్తైః  
 వ్యాఘూర్ణమానమనసం విబుధాధిరాజ ।  
 నిత్యోపతప్తమపి మాం నిజకర్మఘర్మైః  
 నిర్వేశయ స్వపదపద్మమధుప్రవాహం ॥ 51 ॥

జయ విబుధవతే త్వం దర్శితాభీష్టదానః  
 సహ సరసిజవాసామేదినీభ్యాం వశాభ్యాం ।  
 నశవనమివ మృద్నృ పాపరాశిం నతానాం  
 గరుడసరిదనూపే గంధహస్తీవ దీవ్యై ॥ 52 ॥

నిరవధిగుణజాతం నిత్యనిర్దోషమాద్యం  
నరకమథనదక్షం నాకినామేకనాథం।  
వినతవిషయసత్యం వేంకటేశః కవిస్తాప్వం  
స్తు తిపదమధిగచ్ఛన్ శోభతే సత్యవాదీ ॥ 53 ॥

॥ ఇతి శ్రీదేవనాయకపంచాశత్ సమాప్తా ॥

కవితార్కికసింహాయ కల్యాణగుణశాలినే ।  
శ్రీమతే వేంకటేశాయ వేదాంత గురవే నమః ॥